

## श्री रामेश्वर में रसिक शिरोमणि

८३

जै सतिगुर साहिब सच्चा, जै मैगसिचन्द्र मनठार ।  
जै जै अलबेला अबल, जै कुरिबवन्त कर्तार ॥  
आयो रामेश्वर धाम में, रांझनु रस निधानु ।  
पण्डनि घणी प्रीति सां, कयो साहिब जो सन्मानु ॥  
मिठी गजगोड़ समुंड जी, वरी ठण्डिड़ी हीर अचे ।  
नारेलनि में नीह सां, निर्मलु नाथ नचे ॥

कुशल सां पुष्पक ते, मोटे श्री रघुवीरु ।  
 उन आनन्द में गद् गद् आ, मालिक मीरपुरि मीरु ॥  
 होरियां होरियां पुष्पकु अचे, समुंड तां घुमंदो ।  
 साईं दियनि आशीशड़ी, कुशलु कर्तारु कंदो ॥  
 अखड़ियूं खणी आकाश दे, रूपु मधुरु निहारीनि ।  
 प्रीतम प्यासी नेणनि खे, पानप पियारीनि ॥  
 लालनु घुमेंमि लोढ़ सां, थी महबत में मस्तानु ।  
 अबल जे आनन्द जो, करे केरु बयानु ॥  
 साईं सनेह जे राज में, माणे सभु आनन्दु ।  
 दासनि जो दिलिबन्दु, वेठुमि पोइ मन्दिर में ॥

८४

जै रामेश्वर धाम जी, जै जै रामेश्वर नाथ ।  
 जहिंजे दरस परस सां, सुर मुनि थियनि सनाथ ॥  
 मन्दिर जे दर्शन लाइ, हलियुमि हाकिमु होतु ।  
 सूहेमिं दासनि विच में, साईं सत्संग घोटु ॥  
 अगियां पण्डो प्यार सां, महिमा बुधाए ।  
 श्रद्धा साहिब जी दिसी, सिक सां समुझाए ॥  
 शंकर जे चाड़हण लाइ, खई खीर झारी ।  
 गंगा जलु ऐं गुलिड़ा, बी नारेलनि खारी ॥  
 धूप दीप आरतीअ जो, सभु सामानु सजाए ।  
 धिड़ियुमि घोटु मन्दिर में, सिरड़ो निवाए ॥

पाण प्रभूअ पहिजे हथनि सां, विराजमानु कयो ।  
 श्री मुख सां शंकर जो, जसु प्रतापु चयो ॥  
 परिक्रमा दिनी प्यार सां, थियड़ो हर्षु हुल्लासु ।  
 श्री रामेश्वर जैकार सां, गूंजण लगो आकाशु ॥  
 श्री राम नाथ पद पद्म में, कया प्रीति सहित प्रणाम ।  
 अदब सां स्तुति कई, जानिब उते जाम ॥  
 पूजारीअ जे हथनि में, दिनो पूजा जो सामानु ।  
 हथिड़ा जोड़े हुब सां, घुरियो दर्शन दानु ॥  
 गंगा जलु ऐं खीरड़ो, जदहिं चाड़िहियो पूजारी ।  
 लिंग मंझा प्रगटु थियो, शंकरु त्रिपुरारी ॥  
 जटा जूट गंगा वहे, सुन्दर गौर शरीर ।  
 ललाट चमिके चन्द्रमा, कटि बाघम्बर चीर ॥  
 नेण घणी कृपा भरिया, डमिरु वजाए ।  
 अँमृत भिनी आशीशड़ी, मिटे बाबल बुधाए ॥  
 जै जै धुनि सभिनी कई, ताड़ियूं वजाए ।  
 साई अमड़ि स्तुति करिनि, महादेव मनाए ॥  
 तदहिं आशीश अण गणी, शंकरदेव दिनी ।  
 श्री सिय रघुवीर सनेह में, रहेव मति भिनी ॥  
 निबही ईन्दुव नाथ सां, नीह भरियो नातो ।  
 गरीबि श्रीखण्डि बचिड़ी, तो आ साहिबु सुजातो ॥  
 अविचलु सुखु सौभाग्यड़ो, अविचल रस आनन्द ।  
 मालिक मीरपुरिचन्द, बुधी आशीश गद् गद् थिया ॥

८५

मन्दिर जे भरिसां हिक्कु सुन्दरु हुओ ऐवानु ।  
 संगमरमर जे फर्श ते, लगो दिलिबर दीवानु ॥  
 भरिसां मिठी खुही हुई, अँमृत जहिड़ो पाणी ।  
 पहिंजे हथिड़नि प्रगटु कई, श्री पार्वती राणी ॥  
 प्रसादु पार्वती अमड़ि जो, प्रीतम कयो जलु पानु ।  
 नितु कलशी घुराईनि कुरिब मां, मालिक महिरबान ॥  
 पोइ अँमृत रूपु कथा चई, बाबल बाझारे ।  
 कीअँ शंकरु स्थापनु कयो, दशरथ दुलारे ॥  
 पवन पुत्र खे प्रभूअ कयो, इहो मधुरु फुरमानु ।  
 शिव लिंगु आणिजि सेघ मां, त कयूँ बिराजमानु ॥  
 केसरी सुतु काशीअ मां, खणण लिंगु वियो ।  
 पर घणी लाताई देरिड़ी, महूरत समयु थियो ॥  
 ऋषियुनि चयो रघुवीर खे, वजे थो टेमु टरी ।  
 जय ऐँ जस खटण जो, आ महूरत हिन घड़ी ॥  
 ऋषियुनि जी आज्ञा .बुधी, मिठी युगल सरकार ।  
 विराजित कयो विनोद सां, वारीअ लिंगु तहिं वार ॥  
 वज्र खां बि अविचलु थियो, कर कमलनि स्पर्श सांगु ।  
 जणु प्रसन्नु थी प्रगटु थियो, पशुपति प्रभू पाण ॥  
 पूजनु वेद विधीअ सां, विप्रनि करायो ।  
 प्रदक्षणा बि पूर्ण थी, त पवन पूतु आयो ॥

चयाई आंदुमि महादेव खे, करे केदो कशालो ।  
 हाणे हीउ स्थापनु कयो, कंदो जग में उजालो ॥  
 प्रभूअ चयो पवन पुद्र, हीउ कीअँ हटायूं ।  
 बिए हंधि करि स्थापना, उते पूजनु करायूं ॥  
 हनूमान चयो हटु करे, हीउ आउं थो हटायं ।  
 जेको आंदुमि जुहिद सां, सो हितिडे पूजायां ॥  
 ट्रे वकड़ विझी पुछ जा, छिकियो लिंग खे सुवन समीर ।  
 पर केरु उथारे उन खे, जहिं थापियो श्री रघुवीर ॥  
 केरु बिगाड़े उन खे, जहिं संवारे राजा रामु ।  
 केरु लोधारे उन खे, जहिं खे धारे सुन्दरु श्यामु ॥  
 रजा राजल राम जी, सभिनी सिर आहे ।  
 देव दनुज मुनि नांग मनुज, केरु न मिटाए ॥  
 मुग्धु थी मारुतनन्दन, कई कोशिश केदी ।  
 पर व्यर्थु थी सभु वीर जी, ताकत हुयासि जेदी ॥  
 तदहिं भरिजी जोश में, वठी जोरु दिनो ।  
 किरी पयड़ो पट में, अध मां पुछु छिनो ॥  
 पोइ त पश्चाताप सां, हा राघव ! चई रुनो ।  
 किरियलु कपीन्द्र खे दिसी, कौशल धीशु भिनो ॥  
 आंसूं भरे उमंग सां, राघव पाती डौड़ ।  
 हृदय लाए हनूअ खे, कयड़ा कुरिब किरोड़ ॥  
 परिचायो पवन पुत्र खे, देई सुन्दरु समुझाणी ।  
 उघण लगसि अंचल सां, अखिड़ियुनि जो पाणी ॥

देवता जो निरादरु कयुइ, हठ में तो हनूमान ।  
 तद्रहिं तुहिंजे बल जो, देव कयो अपिमानु ॥  
 सुद्रिका भेर समीर सुत, चिड़ मां तद्रहिं चयो ।  
 मां वरी छा पिणसि खे, थे विराजमानु कयो ॥  
 लखण चयो जहिं खे जुगल, स्थापनु कयो ।  
 बे अदबु थिएँ उन सां, तोखां वदो द्रोहु थियो ॥  
 बुधी शिक्षा लखण जी, थियो हनूमन्त हिये सुजागु ।  
 उमिड़ी आयुसि अन्दर में, जुगल जो अनुरागु ॥  
 पछुताउ करे अन्दर में, भुलिड़ी बखिशाई ।  
 दीनु दिसी दिलिड़ीअ सां, थियो प्रसन्नु रघुराई ॥  
 पुछु मिलाए प्यार सां, रघुवर निहारियो ।  
 अंजनी नन्दन अरोगु थी, जानिब जुहारियो ॥  
 जै जै रघुकुल चन्द्र जी, सजी सैना उचारे ।  
 बिगिड़ी सेवक जी सदा, सचो साहिबु सुधारे ॥  
 भरिसां ई विराजित कयो, जो मारुत लिंगु आंदो ।  
 इहो दिसी हनूमान खे, थियड़ो हर्षिड़ो हेकांदो ॥  
 पोइ प्यारे रघुवर चई, वाणी मधुर गम्भीर ।  
 श्री रामेश्वर दर्शन लाइ, जो अचे सागर तीर ॥  
 सो हनूमन्त आंदल लिंग जो, पूजनु करे जरुरि ।  
 तद्रहिं सफलु थिए यात्रा, पापु तापु थिए दूरि ॥  
 साहिब मिठे सेवकनि खे, इहा कथा बुधार्ई ।  
 पोइ घरिड़े में आई, संगति गदु साई अ सां ॥

८६

सदा जीउ साई मिठो, लोक परलोक धणी ।  
 वैंडिनि नितु विंदुर सां, प्रेम भक्ति मणी ॥  
 जानिब दिनी जतनरीअ, सभ खे कुरिब कणी ।  
 कीरति तहिं कर्तार जी, गांयां नितु घणी ॥  
 श्रीराम झरोखे जो उते, आहे उत्तमु स्थानु ।  
 जिते वेही पुलि ब्रधण जो, दिठो निजारो भगुवान ॥  
 पन्थु बि थोरा पर भरो, बी वाट हुई वारी ।  
 बगी वजे कान का, रुगो मिले बेल गाड़ी ॥  
 बेल गादियूं भाड़े करे, हलिया साहिब संभरी ।  
 बादल हुआ आकाश में, वसे फुँहारी सनिहिड़ी ॥  
 गाईंदो वजाईंदो रस सां, सारो हलियुमि समाजु ।  
 जणु देवी पूजण लाइ, हल्यो बाबा श्री बृजराजु ॥  
 अमड़ि यशुमति रूपु आ, सभु ग्वाल बाल संगी ।  
 नाम रूपु नन्द लादिलो, नचे उर उमंगी ॥  
 वाटुनि ते वारीअ में, हुआ खुंभियुनि जा ढेर ।  
 पटीनि प्रेमी प्यार सां, दिसनि साहिब शेर ॥  
 होरियां होरियां हाकिम अची, लथा झरोखे वटि ।  
 मंदिरु हुआ मथ भरो, चड़िहिया दाकणि झटि ॥  
 चरण चिहन रघुवीर जा, उति दिठा लखण सांणु ।  
 प्रणामु कयो घणी प्रीति सां, साई सन्त सुजाण ॥

गुल चाड़िहे गद् गद् थियां, नीह में भिननि नेण ।  
 भिजी भाव समाज में, चया बाबल वेण ॥  
 जै जै अक्लिष्ट कर्मणा, बापू राम दयाल ।  
 शरणागत वत्सल प्रभू, प्रणतनि कुटम्ब पाल ॥  
 सेवकनि जी सेवा दिसी, करी नज़र सांगु निहाल ।  
 श्री राम झरोखे में रही, करी सभिनी सार सम्भाल ॥  
 कुसमय में बि दान दिऐँ, दशरथ जा दानी ।  
 पाण तपस्वी भेष में, दिनी लंका रजधानी ॥  
 बिनु सेवा रीझे घणो, अहिड़ो केरु उदारु ।  
 प्रणाम ते पधिरिजी पवे, दशरथ दानी ब़ारु ॥  
 इऐँ चवंदे अनुराग में, थियो मगनु मीरपुरि मीरु ।  
 उन दरीअ वटि वेही रहिया, जिते वेठो श्री रघुवीरु ॥  
 अमड़ि दिठा अबल जा, नीह नशे भरिया नैन ।  
 प्रेम भरियो प्रसंगु पुछियो, बोले कोमल बैन ॥  
 जीउ साईं साहिब सचा, मिठिड़ा मालिक मीर ।  
 कीअँ संभारियो स्वामिणि खे, हितिड़े श्री रघुवीर ॥  
 गहिबर हिंये गद् गद् थी, चई साईं अ मधुर वाणी ।  
 रोम रोम रघुवीर जे, रमी मैथिलि महाराणी ॥  
 वेठा वजी एकान्त में, कुश आसणु विछाऐँ ।  
 हुन पारि हिन समुंड जे, पहिंजी प्रिया खे भाऐँ ॥  
 चन्द्रमां जी चान्दनी थे, चमिकी चौधारी ।  
 सामुहूँ लहर समुंड जी, करे कातर किलकारी ॥



सफेद बादलनि सां ढकियो, नीलमु आ आकाशु ।  
 शोक जे बादल सां जीअें, श्री रघुवर मुख उदासु ॥  
 थधिड़ा साह खणी चयो, रघुकुल चन्द्र उदार ।  
 कीअें मिलां मैथिलि सां, अथाह समुंड जे पार ॥  
 ब्र शरीर ऐं प्राण हिकु, असां नितु हुयो ।  
 हा विधिना ! तिनि विच में, हीउ समुंड कीअें पयो ॥  
 कठनु कुचाल विधिना जी, कयो केदो विछोड़ो ।  
 शल कद्रहिं विछुड़े कीन की, प्रेमियुनि जो जोड़ो ॥  
 उन्हींअ महल आई उते, सागर ठण्डी समीर ।  
 पंजिनी प्राणनि पीड़ सां, चवण लगो रघुवीरु ॥  
 ओ जग जीवन राणी हवा, वजु तूं हिक वारी ।  
 जिते व्याकुल विरह व्यथा में, मुहिंजी प्राणनि जी प्यारी ॥  
 अशोक वण जे छांव में, वेठी हूंदी अकेली ।  
 जनक राज जी लादिली, मैथिलि मन मैली ॥  
 दर्शनु करे प्रिया जो, वरी सिधिड़ो हितिड़े आउ ।  
 पोइ उन्हींअ आनन्द सां, करि माते प्रेम पसाउ ॥  
 अकथनीय आनन्द जो, अनुभवु अची कराइ ।  
 मिलणु महांगो जिनि थियो, तिनि सुख संदेशु सुणाइ ॥  
 वहण लगी रघुवीर जे, नैन नीर धारा ।  
 विरह समुन्द्र उमिड़ी उथियो, बोड़े किनारा ॥  
 वरी निहारे चन्द्र दे, वचन चया रघुलाल ।  
 तूं त मथां दर्शनु करीं, स्वामिनि नैन विशाल ॥

नयन भरे दर्शन सां, जेकर मादे निहारी ।  
 ओ सुधाकर सुधा वृष्टि सां, छोन जीउ थो जियारी ॥  
 व्याकुलता वीरण खे, घणो कयो मांदो ।  
 हिकिड़ो पलु प्यारल जो, नाहे विरह खां वांदो ॥  
 वरी वीचारियाऊँ दिलि में, त हिक धरतीअ ते आहियूं ।  
 मिलूं महादेव महिर सां, दिलिड़ी छो लाहियूं ॥  
 इन्हीअ रीति रघुवर कया, केई प्रेम प्रलाप ।  
 रोम रोम रसना रटे, श्री जानकी नाम जो जापु ॥  
 श्री राम हृदय मन्दिर में, शोभे मूरत महाराणी ।  
 श्री रामचन्द्र मन मोहनी, साह साह समाणी ॥  
 श्री राम जो ब्रलु पुरुषार्थ, सभु स्वामिणि सियदेवी ।  
 जीवन संगिनी श्री जानकी, नितु भर्ता मन भेवी ॥  
 सभेई चरित्रवान पुरुष कनि, प्राण संगिनि खे प्यारु ।  
 पर अलौकिक नीहूँ रघुवीर जो, वेद न पाईनि पारु ॥  
 प्रीति भगति ऐं लालसा, नितु नूतनु निर्मलु ।  
 श्री स्वामिणि सां रघुवीरु भी, उत्तमु ऐं उज्जवलु ॥  
 स्वामिणि रूप जी माधुरी, अद्भुत ऐं महानु ।  
 श्री राम जे मन नेणनि में, नितु नितु विराजमानु ॥  
 मधुर लालसा मिलण जी, शक्ति भरी सिक सांणु ।  
 पल में पारि समुँद्र जे, पहुतुमि प्रीतमु पाण ॥  
 प्राण खसिया दश कंध जो, रघुवर हिकिड़े बाण ।  
 सभेई राक्षस नाशु कया, श्री लक्ष्मण लाल जुवाण ॥

राजु विभीषण खे मिलियो, मिलिया युगल सरकार ।  
 पुष्प वसाए देवनि चया, जुगल जा जैकार ॥  
 चइनी कुन्डुनि रघुवीर जो, वगो जीत जो नगारो ।  
 आयुमि सकुशल साथ सां, साहिबु सोभारो ॥  
 अमड़ि .बुधी अबल जी, इहा माखीअ मधुर वाणी ।  
 चयो साई तवहां साहिब सां, सतिगुरु आ साणी ॥  
 साई जीयनि साहिब जीयनि, नीहूँ जिए निरवारु ।  
 दासनि प्राणाधारु, गरीबि श्रीखण्ड जुग जुग जियो ॥

८७

इहा विन्दुर कई अनुराग जी, साहिब शील निधान ।  
 वन्दनु करे अगिते हलिया, सत्संग जा सुलतान ॥  
 पोइ पैदलि हलियमि प्रेम सां, नीह नशे भरिया नेण ।  
 विच विच में बोलिनि मिठा, माखीअ जहिड़ा वेण ॥  
 सहज सनेही साहिबु सचो, वरी इष्ट धाम दर्शनु ।  
 मन भावंदी विरूंह सां, चितिड़ो थियुनि प्रसन्नु ॥  
 वाट ते भीलनि घरनि वटि, घुमंदे आयुमि घोटु ।  
 साहिब खे सदां यादि आ, दशरथ दिलिबर ढोटु ॥  
 बालिड़ा दिसी भीलनि जा, सोई समयु यादि पयो ।  
 तदहिं गद् गद् कण्ठ सां, बाबल वीर चयो ॥  
 हिन वदभागी भील बचिड़नि, दिठो प्रीतमु प्यारो ।  
 जिनि विंदुर मंझि सुखी रहियो, दशरथ दुलारो ॥

सदां साहिब खे वणियां, गरीब कोल किरात ।  
 भाकुर पाईनि भीलनि खे, ज़ाणीं सहोदर भ्रात ॥  
 कोन दिठोसीं काथहीं, अहिड़ो शील सुभाउ ।  
 साहिबु सुठनि खां सुठो, राघवु रसिकनि राउ ॥  
 इऐं चई अनुराग में, मगनु थी महाराज ।  
 पेरे पवनि भीलनि खे, देवनि जा सिरताज ॥  
 आशीशूं वरताऊं उन्हनि खां, खाराए पेड़ा मिठायूं ।  
 दर्शन लाइ दिलिबर जे, भील भामिन्यूं आयूं ॥  
 उन्हनि खे बि साईं अमां, शयूं खोड़ दिनियूं ।  
 भाउ दिसी बाबल जो, भीलणियूं सभु भिनियूं ॥  
 सूर्य बि अस्ताचल दे, कयो वजण जो सायो ।  
 तदहिं साहिबु घरि आयो, सारे सत्संग टोल सां ॥

•••

• गीतु •

जै शरणपाल सुख धाम, साहिब सियवर सनेही ।  
 तूं समर्थु सुहृदु सुजानु, तुहिंजी ग़ाल्हि कयां केही ॥  
 तुहिंजी रूप माधुरी प्यारी, जिनि दिठी सज़ण हिक वारी ।  
 से छदे खफा संसारी, विया प्रेम नगर में पेही ॥  
 तुहिंजी लालन लाति मनोहर, ज़णु घुमाए प्रीतम जो घरु ।  
 रस प्रेम कथा अति सुन्दरु, कोई करे न साईं तो जेही ॥

जिन वरती ओट चरण जी, तिनि वाट खुली त तरण जी ।  
लही साधना हरी शरणि जी, तिनि सफलु कई नर देही ॥

तूं कृपा जो जलधरु आं, शील सरल गुणनि मंदरु आं ।  
तूं वेद विद्या जो वरु आं, प्यारे राघव सां दिलि रेही ॥

मुंहिंजा साई साहिब प्यारा, तवहां जा लख थोरा उपकारा ।  
जिनि जो शेष न पाए पारा, पाइ करे कथनु कीअं गेही ॥

८८

रस निधि राघव लाल जो, रसीलो रिझवारु ।  
आशिकु अलबेलो अथमि, अबल चन्दु उदारु ॥  
रामेश्वर टेशन ते, आया सांझीअ जो साई ।  
राति जो चड़िहियमि रेल ते, मनाए गणेश गोसाई ॥  
गीतु मिठे गोविन्द जो, अबल आलापियो ।  
उन मिठे अँमृत बोल थे, दासनि दिलि ढापियो ॥  
धन्यु चई दिलिबर अबल, भाग्य जी शुभ घड़ी ।  
यशुमति नन्दन जानिब जद्रहिं, भुजा उर धरी ॥  
महिमा वृजदेवियुनि जी, साहिब सारही ।  
जिनि लोक श्रंखला सभु छिनी, प्रीतिड़ी निबाही ॥  
पाण प्रीतम जिनि जे अगिया, चई दीन वाणी ।  
कोट कल्प करिजी मां, .बुधो सुमुखि सियाणी ॥  
मन प्राणनि मुहिंजे वणी, तवहां प्रीतिड़ी निमाणी ।  
सभई संड सखियुनि सां, चवां सचु त सुजाणी ॥

सेई धन्यु जगत में, जिनि सुहागु साराहे ।  
 साई सुहागिणि सतिगुरु चवे, जा वर वरणी आहे ॥  
 वृज देवियुनि जे प्रेम जी, महिमा आहे महानु ।  
 जिनि रीझायो रस सां, कृष्णचन्द्रु भगुवानु ॥  
 ऋषी मुनी तपस्या करे, चाहींनि गोपी प्रेमु ।  
 शुक्र सनकादिक तहिं लाइ छद्रियो, ज्ञानु ध्यानु नितु नेमु ॥  
 अनर्वचनीय प्रेमु आ, देवर्षि कथनु कयो ।  
 गोपियुनि खे तहिं प्रेम जो, सचो सरूपु चयो ॥  
 बृज गोपियुनि खे शुकु मुनी, धन्यु चवे हर हर ।  
 जिनि जे मखण मन खे, गीथो नन्द नीगर ॥  
 जिनि जे गोपी गीत आ, पावनु कयो जहानु ।  
 जिनि चरणनि रज मुख में, विधी यशुमति नन्दन कान ॥  
 गोपियुनि नेह घनश्याम खां, ईश्वरता भुलाई ।  
 वाट घाट रोके सदां, बृज गोपी खिजाई ॥  
 सुर नर मुनि खे जहिं ब्रधो, प्रबल कर्म जी दोरि ।  
 सो ब्रधो गोपियुनि प्रेम में, नेहीं नन्दकिशोरु ॥  
 गोपी प्रेम सुहाग लाइ, श्री लक्ष्मी लीलाए ।  
 किरोडें जतनडा करे, पहिंजे वर खे मनाए ॥  
 दुर्लभु गोपियुनि रसु आ, कमला कन्त चयो ।  
 गोलोक स्वामिणि कृपा बिनु, कहिं ना पलइ पयो ॥  
 गोपी पद रज शीश ते, शिवु ब्रह्मा नितु धरे ।  
 गुल्म लता थियां बृज में, इहो विधिना वरु घुरे ॥

जप तप संजम ध्यान सभु, गोपियुनि सुन्दरु श्यामु ।  
 मन तन प्राण ऐं आत्मा, रमियो नितु अभिरामु ॥  
 सर्वसु ज्ञाणें श्याम खे, इहो स्वामिणि दिनुनि ज्ञानु ।  
 सतिगुर आज्ञा सिर रखी, कयाऊँ सभु कुलिबानु ॥  
 अर्जुन खे भी कृष्ण चयो, .बुधु सखो सेनही ।  
 गोपियुनि पावनु प्रेम वियो, मुहिंजे रग रग में पेही ॥  
 गुरु शिष्य दासियूं सखा, गोपियूं मूं आहीनि ।  
 सुख भुलाए सिक में, रुगो मुहिंजो सुखु चाहीनि ॥  
 गौरांग् देव बि दिलि में, नितु गोपी ध्यानु धरियो ।  
 जिनि जे प्रेम प्रवाह सां, सारो जगु भरियो ॥  
 इन्हींअ रीति गोपियुनि कथा, मिठे मालिक .बुधाई ।  
 थी सभिनी सरहाई, जै जै चवनि जिज्ञान सां ॥